



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 18.06.2024

പ്രധാനവാർത്തകൾ

- 1). പ്രധാനമന്ത്രി നരേന്ദ്രമോദി ഇന്ന് വാരാണസിയിൽ. പി.എം കിസാൻ നിധിയുടെ പതിനേഴാം ഗഡുവായി 20,000 കോടിയിലധികം രൂപ വിതരണം ചെയ്യും.
- 2). കോട്ടയം കുമരകത്തെ കിസാൻ സമ്മേളനത്തിൽ കേന്ദ്ര മന്ത്രി ജോർജ് കുര്യൻ പങ്കെടുക്കും.
- 3). കൊച്ചി -കാക്കനാട് ഫ്ളാറ്റ് സമുച്ചയത്തിൽ 300-ലധികം പേർക്ക് ഛർദ്ദിയും വയറിളക്കവും. ജലസ്രോതസ്സുകളിൽ പരിശോധന. ശക്തമായ നടപടി ഉണ്ടാകുമെന്ന് മന്ത്രി വീണാ ജോർജ്.
- 4). കാക്കകളിൽ പക്ഷിപ്പനി സ്ഥിരീകരിച്ച ആലപ്പുഴ ജില്ലയിൽ കൂടുതൽ ഇടങ്ങളിൽ രോഗവ്യാപനമുണ്ടായെന്ന് സംശയം. ജാഗ്രത വേണമെന്ന് ആരോഗ്യവകുപ്പ്.
- 5). പതിനഞ്ചാം കേരളനിയമസഭയുടെ പതിനൊന്നാം സമ്മേളനം നാളെ പുനഃരാരംഭിക്കും.
- 6). അധഃസ്ഥിതരുടെ വിമോചനത്തിനായി പോരാടിയ മഹാത്മാ അയ്യൻകാളി ഓർമ്മയായിട്ട് ഇന്നേക്ക് 83 വർഷം.

\*\*\*\*\*

---

**പ്രധാനമന്ത്രി - വാരാണസി**

പ്രധാനമന്ത്രി നരേന്ദ്ര മോദി ഇന്ന് വാരാണസി സന്ദർശിക്കും. കിസാൻ സമ്മാൻ സമ്മേളനത്തിൽ പങ്കെടുക്കും. തുടർന്ന് ദശാശ്വമേധ ഘട്ടിൽ ഗംഗ ആരതിയിൽ പങ്കെടുക്കും. കാശി വിശ്വനാഥ ക്ഷേത്രത്തിലും ദർശനം നടത്തും.

\*\*\*\*\*

**പി.എം കിസാൻ സമ്മാൻ നിധി**

പി എം കിസാൻ സമ്മാൻ നിധിയുടെ പതിനേഴാം ഗഡുവിന്റെ ഭാഗമായി 20,000 കോടിയിലധികം രൂപ പ്രധാനമന്ത്രി നരേന്ദ്രമോദി ഇന്ന് വിതരണം ചെയ്യും. 9 കോടി 26 ലക്ഷത്തോളം കർഷകർക്ക് തുക കൈമാറും. 30,000 വനിതാ കർഷകർക്ക് കൃഷി സഖി സാക്ഷ്യപത്രവും വിതരണം ചെയ്യും. രാജ്യത്തെ വിവിധ കേന്ദ്രങ്ങളിലായി 2.5 കോടിയിലധികം കർഷകർ പരിപാടിയിൽ പങ്കെടുക്കും. 50 കൃഷി വികാസ് കേന്ദ്രങ്ങളിൽ സംഘടിപ്പിക്കുന്ന പ്രത്യേക പരിപാടികളിൽ കേന്ദ്രമന്ത്രിമാർ പങ്കെടുക്കും. 2019 ഫെബ്രുവരി 24-നാണ് പിഎം കിസാൻ പദ്ധതി ആരംഭിച്ചത്. പ്രതിവർഷം 6,000/- രൂപയാണ് പദ്ധതിയിലൂടെ കർഷകർക്ക് ബാങ്ക് അക്കൗണ്ടുകളിലൂടെ കൈമാറുന്നത്. ഇതുവരെ 11 കോടിയിലധികം കർഷകർക്കായി 3.04 ലക്ഷം കോടി രൂപ വിതരണം ചെയ്തു.

\*\*\*\*\*

**പി.എം കിസാൻ - കോട്ടയം**

പിഎം കിസാൻ പദ്ധതിയുടെ പതിനേഴാം ഗഡു വിതരണ ഉദ്ഘാടനത്തോടനുബന്ധിച്ച് കോട്ടയം കുമരകത്തെ കൃഷി വിജ്ഞാൻ കേന്ദ്രത്തിൽ കിസാൻ സമ്മേളനം സംഘടിപ്പിക്കും. കേന്ദ്ര സഹമന്ത്രി ജോർജ് കുര്യൻ പങ്കെടുക്കും.

---

സമ്മേളനത്തിൽ കർഷകർക്ക് കാർഷിക ഉൽപന്ന ഉപാധികൾ വിതരണം ചെയ്യും.

\*\*\*\*\*

**കൊച്ചി കാക്കനാട് - ആരോഗ്യവകുപ്പ്**

കൊച്ചി കാക്കനാട് ഡി എൽ എഫ് ന്യൂ ടൗൺ ഹൈറ്റ്സ് പ്ലാറ്റ് സമുച്ചയത്തിൽ 300-ലധികം പേർക്ക് ചർദ്ദിയും വയറിളക്കവും ഉണ്ടായതിനെ തുടർന്ന് ആരോഗ്യവകുപ്പ് പരിസരത്തുള്ള ജലസ്രോതസ്സുകളിൽ നിന്ന് സാമ്പിളുകൾ ശേഖരിച്ചു. ഇവ പരിശോധനയ്ക്ക് അയച്ചിട്ടുണ്ട്. ക്ലോറിനേഷൻ നടപടി പൂർത്തിയാക്കി. സമീപമുള്ള കിണറുകൾ, ബോർവെല്ലുകൾ, മുനിസിപ്പാലിറ്റിയുടെ കുടിവെള്ള വിതരണ സംവിധാനം എന്നിവയിലൂടെയാണ് ഇവിടെ വെള്ളം എത്തിക്കുന്നത്. അതുകൊണ്ടാണ് ഈ പ്ലാറ്റ് സമുച്ചയങ്ങളിൽ താമസിക്കുന്നത്.

\*\*\*\*\*

**കൊച്ചി കാക്കനാട് - വീണാ ജോർജ്ജ്**

കാക്കനാട് ഫ്ളാറ്റിൽ താമസിക്കുന്നവർക്ക് വയറിളക്കവും ചർദ്ദിയും ഉണ്ടായ സാഹചര്യം ഗൗരവമുള്ള വിഷയമാണെന്നും ശക്തമായ നടപടിയുണ്ടാകുമെന്നും ആരോഗ്യമന്ത്രി വീണാ ജോർജ്ജ്. പൊതുജനാരോഗ്യ സംരക്ഷണ നിയമപ്രകാരം തുടർനടപടി സ്വീകരിക്കും. കുടിവെള്ളത്തിലുള്ള ഈ-കോളെയ് ബാക്ടീരിയയിൽ നിന്നാണ് രോഗം പകർന്നത് എന്നാണ് പ്രാഥമിക നിഗമനമെന്നും മന്ത്രി അറിയിച്ചു.

\*\*\*\*\*

---

## പക്ഷിപ്പനി ആലപ്പുഴ - (ഇൻട്രോ)

സംസ്ഥാനത്ത് ആദ്യമായി കാക്കകളിൽ പക്ഷിപ്പനി സ്ഥിരീകരിച്ച ആലപ്പുഴ ജില്ലയിൽ കൂടുതൽ ഇടങ്ങളിൽ രോഗവ്യാപനം ഉണ്ടായതായി സംശയം.

കൂടുതൽ വിവരങ്ങളുമായി ആകാശവാണി  
ആലപ്പുഴ ജില്ലാ പ്രതിനിധി ആർ രവീകുമാർ...  
(വോയിസ്.....)

\*\*\*\*\*

## പക്ഷിപ്പനി ജാഗ്രത

ആലപ്പുഴ ജില്ലയിൽ കാക്കയിൽ പക്ഷിപ്പനി സ്ഥിരീകരിച്ച സാഹചര്യത്തിൽ ജാഗ്രത വേണമെന്ന് ജില്ലാ മെഡിക്കൽ ഓഫീസർ നിർദ്ദേശം നൽകി. ചില ഘട്ടങ്ങളിൽ മനുഷ്യരിലേക്ക് പകരാൻ ഇടയുണ്ട്. അതിനാൽ പക്ഷികളുമായും മൃഗങ്ങളുമായും സുരക്ഷിതമായ അകലം പാലിക്കണം. രോഗ സാഹചര്യങ്ങളുമായി സമ്പർക്കത്തിൽ വന്നാൽനന്നായി സോപ്പ് ഉപയോഗിച്ച് ശരീരം വൃത്തിയാക്കണമെന്നും നിർദ്ദേശമുണ്ട്.

\*\*\*\*\*

## ഹൈക്കോടതി

കരിമണൽ ഖനനവുമായി ബന്ധപ്പെട്ട വിവാദത്തിൽ മാത്യു കുഴൽനാടൻ എംഎൽഎയുടെ പുനപരിശോധന ഹർജിയിൽ, മുഖ്യമന്ത്രി പിണറായി വിജയൻ , മകൾ വീണ ഉൾപ്പെടെയുള്ളവർക്ക് നോട്ടീസ് അയക്കാൻ ഹൈക്കോടതി നിർദ്ദേശിച്ചു. വിജിലൻസ് അന്വേഷണം ആവശ്യപ്പെട്ട് നൽകിയ ഹർജി തിരുവനന്തപുരം വിജിലൻസ് കോടതി തള്ളിയതിനെതിരെയെയാണ് മാത്യു കുഴൽനാടൻ

---

ഹൈക്കോടതിയെ സമീപിച്ചത്. കേസ് അടുത്തമാസം രണ്ടിന് പരിഗണിക്കും.

\*\*\*\*\*

### നിയമസഭ നാളെ

പതിനഞ്ചാം കേരള നിയമസഭയുടെ പതിനൊന്നാം സമ്മേളനം നാളെ പുനരാരംഭിക്കും. 2024 - 25 സാമ്പത്തിക വർഷത്തേക്കുള്ള ബജറ്റിലെ ധനാഭ്യർത്ഥനകളുടെ ചർച്ചയും വോട്ടെടുപ്പും നാളെ നടക്കും. അടുത്ത മാസം 25 വരെ നീളുന്ന സമ്മേളനം ഈ മാസം 10 നാണ് ആരംഭിച്ചത്. ആകെ 28 ദിവസമാണ് സഭ ചേരുന്നത്.

\*\*\*\*\*

### കെ. രാധാകൃഷ്ണൻ രാജിവയ്ക്കും

ലോക്സഭാ തെരഞ്ഞെടുപ്പിൽ വിജയിച്ച മന്ത്രി കെ. രാധാകൃഷ്ണൻ ഇന്ന് MLA സ്ഥാനം രാജിവെക്കും. ചേലക്കരയിൽ നിന്ന് നിയമസഭാംഗമായ രാധാകൃഷ്ണൻ രാജി വെക്കുന്നതോടെ അവിടെ ഉപതെരഞ്ഞെടുപ്പ് വേണ്ടി വരും.

\*\*\*\*\*

### ഉന്നതി സ്റ്റാർട്ടപ്പ്

ഉന്നതി സ്റ്റാർട്ടപ്പ് നോളജ് സിറ്റി ഉച്ചയ്ക്ക് തിരുവനന്തപുരം മണ്ണന്തലയിൽ മന്ത്രി കെ. രാധാകൃഷ്ണൻ ഉദ്ഘാടനം ചെയ്യും. പട്ടിക വിഭാഗ യുവജനങ്ങളെ, ആധുനിക സാങ്കേതിക രംഗത്തെ തൊഴിൽ സാധ്യതകൾ കണ്ടെത്താൻ സഹായിക്കുകയാണ് നോളജ് സിറ്റിയുടെ ലക്ഷ്യം.

\*\*\*\*\*

### അയ്യങ്കാളി ഓർമ

മഹാത്മ അയ്യങ്കാളി ഓർമ്മയായിട്ട് ഇന്നേയ്ക്ക് 83 വർഷം. തിരുവനന്തപുരം ജില്ലയിലെ വെങ്ങാനൂരിൽ 1863 ഓഗസ്റ്റ് 28-നാണ് അയ്യൻകാളി ജനിച്ചത്. ദളിത് വിഭാഗങ്ങളുടെ

---

വിമോചനത്തിനായി പോരാടിയ അദ്ദേഹം കേരളത്തിലെ നവോത്ഥാന നായകരിൽ പ്രമുഖനാണ്. 1907-ൽ സാധുജന പരിപാലന യോഗം രൂപീകരിച്ച അദ്ദേഹത്തിന്റെ ഇടപെടൽ സമൂഹത്തിൽ വലിയ മാറ്റത്തിന് വഴി വെച്ചു. അയിത്ത ജാതിക്കാർക്ക് പൊതുവഴിയിലൂടെയുള്ള സഞ്ചാര നിഷേധത്തിനെതിരെ നടത്തിയ വില്ലുവണ്ടി യാത്രകളും കല്ലുമാല ബഹിഷ്കരണ സമരവുമെല്ലാം അധസ്ഥിതരുടെ മുന്നേറ്റ ചരിത്രത്തിലെ നാഴികകല്ലുകളായി. രണ്ട് പതിറ്റാണ്ടോളം അദ്ദേഹം ശ്രീമൂലം പ്രജാസഭയിൽ അംഗമായിരുന്നു. 1941 ജൂൺ 18-നായിരുന്നു അന്ത്യം.

\*\*\*\*\*

**പുസ്തകമേള**

കേന്ദ്ര വാർത്താവിതരണ പ്രക്ഷേപണ മന്ത്രാലയത്തിനു കീഴിലുള്ള പബ്ലിക് റെലേഷൻസ് ഡിവിഷൻറെ തിരുവനന്തപുരം റീജിയണൽ ഓഫീസ് സംഘടിപ്പിക്കുന്ന പുസ്തകോത്സവത്തിന് തിരുവനന്തപുരത്ത് തുടക്കമായി. മേള 21 ന് സമാപിക്കും. ഗവണ്മെന്റ് പ്രസ്സിന് സമീപത്തുള്ള സെയിൽസ് എംപോറിയത്തിലാണ് മേള നടക്കുന്നത്. അറുന്നൂറിൽപ്പരം ഗ്രന്ഥങ്ങൾ വില്പനയ്ക്കായി എത്തിച്ചിട്ടുണ്ട്. പുസ്തകങ്ങൾക്ക് 10 മുതൽ 90 ശതമാനം വരെ വിലക്കുറവുണ്ട്. കേന്ദ്ര സർക്കാരിന്റെ വിവിധ പ്രസിദ്ധീകരണങ്ങളും ലഭിക്കും.

\*\*\*\*\*

**ലക്ഷദ്വീപ് - വലിയ പെരുന്നാൾ ആഘോഷം**

ലക്ഷദ്വീപിൽ ഇന്നാണ് വലിയ പെരുന്നാൾ ആഘോഷം. കവരത്തി ജുമാ മസ്ജിദിൽ ഹംസക്കോയാ സഖാഫി,

---

അന്തോത് ജൂമാ മസ്ജിദിൽ വാളി മുസ്ലിമാ സഖാഫി,  
ഹുസൈൻ പള്ളിയിൽ വാളി ഹംസക്കോയ ഫൈസി  
എന്നിവർ പെരുന്നാൾ നിസ്കാരങ്ങൾക്ക് നേതൃത്വം വഹിച്ചു.

\*\*\*\*\*

**വയനാട് - (ഇൻട്രോ)**

നിർമ്മിത ബുദ്ധി ഉപയോഗപ്പെടുത്തി വേലികെട്ടി  
കാട്ടാനകളെ തടയാൻ സംസ്ഥാനത്ത് ആദ്യമായി  
എ ഐ സ്റ്റാർട്ട് ഫെൻസിംഗ് പരീക്ഷണ അടിസ്ഥാനത്തിൽ  
വയനാട്ടിൽ തുടങ്ങി. ചെതയം റേഞ്ചിലെ ഇരുളം ഫോറസ്റ്റ്  
സെക്ഷനിലെ പാമ്പ്ര ചേലക്കൊല്ലിയിലാണ് എ ഐ  
ഫെൻസിങ്ങ് ഒരുങ്ങുന്നത്.

കൂടുതൽ വിവരങ്ങളുമായി ആകാശവാണി വയനാട് ജില്ലാ  
പ്രതിനിധി അരുൺ വിൻസെൻറ് ...  
(വോയിസ്.....)

\*\*\*\*\*

**വയനാട് - രാഹുൽ**

രാഹുൽഗാന്ധി ഒഴിയുന്ന വയനാട് ലോക് സഭാ മണ്ഡലത്തിൽ  
പ്രിയങ്ക ഗാന്ധിയെ മത്സരിപ്പിക്കാനുള്ള എ.ഐ.സി.സി  
തീരുമാനത്തെ സ്വാഗതം ചെയ്ത് കെ.പി.സി.സി. പ്രിയങ്ക  
ഗാന്ധിക്ക് തിളക്കമാർന്ന വിജയം ലഭിക്കുമെന്നും കെ.പി.സി.സി  
അദ്ധ്യക്ഷൻ കെ. സുധാകരൻ പ്രതികരിച്ചു. അതേസമയം,  
വയനാട്ടിൽ പ്രിയങ്കയെ മത്സരിപ്പിക്കാനുള്ള നീക്കം കോൺഗ്രസ്സ്  
കുടുംബാധിപത്യ പാർട്ടിയാണെന്നതിന്റെ തെളിവാണെന്ന്  
ബിജെപി സംസ്ഥാന അദ്ധ്യക്ഷൻ കെ. സുരേന്ദ്രൻ പ്രതികരിച്ചു.

\*\*\*\*\*

---

**സി.പി.ഐ സ്ഥാനാർത്ഥി**

വയനാട്ടിലെ ലോക് സഭാ ഉപ തിരഞ്ഞെടുപ്പിൽ സി.പി.ഐ സ്ഥാനാർത്ഥി മത്സരിക്കുമെന്ന് സി.പി.ഐ സംസ്ഥാന സെക്രട്ടറി ബിനോയ് വിശ്വം മാധ്യമങ്ങളോട് പറഞ്ഞു.

\*\*\*\*\*

**ട്രോളിങ് നിരോധന ലംഘനം**

ട്രോളിങ് നിരോധനം ലംഘിച്ച് ചെറുമത്സ്യങ്ങളെ പിടികൂടിയ വള്ളങ്ങൾ ഫിഷറീസ് എൻഫോഴ്സ്മെന്റ് സ്ക്വാഡ് പിടികൂടി. ഇന്ന് രാവിലെ മുതലപ്പൊഴി പാലത്തിന് സമീപം നടത്തിയ പരിശോധനയിലാണ് വള്ളങ്ങൾ പിടിച്ചെടുത്തത്. വരും ദിവസങ്ങളിലും പരിശോധന തുടരും.

\*\*\*\*\*

**ക്രിക്കറ്റ്**

ഐസിസി പുരുഷ ടി-20 ലോകകപ്പ് ക്രിക്കറ്റിൽ സൂപ്പർ-8 റൗണ്ട് മത്സരങ്ങൾക്ക് നാളെ തുടക്കമാകും. അമേരിക്കയും ദക്ഷിണാഫ്രിക്കയും തമ്മിലാണ് ആദ്യ മത്സരം. മറ്റന്നാൾ ഇന്ത്യ അഫ്ഗാനിസ്ഥാനെ നേരിടും. ഇന്ന് ഗ്രൂപ്പ് ഘട്ടത്തിലെ അവസാന മത്സരത്തിൽ അഫ്ഗാനിസ്ഥാനെ 104 റൺസിന് വെസ്റ്റ് ഇൻഡീസ് പരാജയപ്പെടുത്തി.

\*\*\*\*\*  
\*\*\*\*\*  
\*\*\*\*\*